

అయ్యవారిని చేయబోతే కోతయింది

‘కరుణకు మార’

వెంకటనారాయణ ఇంగరాయ కొండ లేబరుస్కూలు టీచరు. నాలుగో ఫారం పరీక్ష తప్పిపోయినందున హయ్యరుగ్రేడు ట్రైనింగు వ్యాసయి, వారిని వీరిని ఆశ్రయించి అంతా మూడు నెలలకిందటి లేబరు డిపార్టుమెంటు స్కూలులో నెల కిరవై రూపాయల టీచరువుద్యోగం సంపాదించు కొని ఛార్జీ తీసుకొన్నాడు.

ఛార్జీ తీసుకొన్న మూడో నెలలోనే ఇల్లా లేబరు ఆఫీసరుగారు ఏప్రియల్ నెల అయిదవ తేదిన ఉదయం ఎనిమిదిగంటలకు బడికి తనిఖీ నిమిత్తం వస్తున్నామని అడ్వాన్సుగా వెంకటనారాయణకు నోటీసుకార్డు పంపారు.

నోటీసుప్రకారం ఆఫీసరుగారు సరిగా ఆరోజున బడివద్దకు రావడమూ, వారు వచ్చేవరకు స్కూలుతలుపు తాళం వేసివుండి, వెంకటనారాయణగాని పిల్లలుకాని హాజరులో లేకపోవడమూ జరిగింది. ఇదిచూచి ఆఫీసరు ఉగ్రుడయి పరవళ్లుతో కుక్కతూట్రావెలర్ను బంగాళాలోని తన మకాముకు చక్కాపోయినాడు.

పగలు పన్నెండుగంటలు కావచ్చింది. ఎండ మిటమిట లాడుతోంది. లేబరు ఆఫీసరుగా రప్పుడే భోజనంచేసుకొని పడకకుర్చీలో పంపకొని సిగరెట్టు కాలుస్తున్నారు. వారి జవానుకూడా అప్పుడే భోజనానికి పోయి

నాడు. బంగాళాకాంపౌండులోని గుడిసెలో కాపురంపున్న యానాదివాడొకడు వరండాలో కూర్చుని పంకా లాగుతున్నాడు.

వచ్చినపని కాకుండా, ఆరోజు డయరీ అంతా వృధాఅయిపోయిందే అని విచారిస్తూ నోటీసు ముందుగా పంపినప్పటికీ వెంకటనారాయణ చూపించిన అవిధేయతకు అతను ఎదుటిపడితే ఎగిరిమింగేయా లన్నంత ఆగ్రహంతో పెద్ద నిట్టూర్పులువిడుస్తూ, నోటీలో పెట్టి ముట్టించిన సిగరెట్టును రెండుమూడు పీల్చులతోనే ఆఖరుచేస్తూ, ఇట్లా ఒకదాని వెంట మరొకటిచొప్పున ఇప్పటికీ ఒకటి — రెండూ — మూడూ — నాలుగుసిగరెట్లు తగలేశారు లేబరు ఆఫీసరుగారు. వారు అయిదో దాన్ని బయటికి తీయబోతూవుండగా ఒక అరడజను బత్తాయిపండ్లూ, అరడజను కమలాపండ్లూ వగైరాలతోవున్న ఒక పేపర్ తట్ట చేత్తోపట్టుకొని, ఎదుటబడితే ఏమి చేస్తారో దొరగారన్న దిగులుతో అడుగులో అడుగు వేసుకొంటూ, వరాండా మెల్లెక్కి పిల్లలా నక్కుతూ నక్కుతూ అప్పుడే వచ్చాడు వెంకటనారాయణ. భయపడుతూ భయపడుతూ దొరగారు కుర్చీలో వరుండి వున్న గదివాకిలివద్దకు వెళ్లి, తట్టలో పళ్లుతీసి బల్లమీదపెట్టి ‘రక్షించండి సౌబూ! ఈ దఫాకు ఊమించండి’ అంటూ మరుక్షణంలో దొరగారి పాదాలమీద వ్రాలాడతడు.

అయ్యవారిని చేయబోతే కొతయింది

వెంకటనారాయణ అంటినకాలు ఛర్రున విడలించివేసి “ఛీ! బయటికి పో. ఇడి ముట్! నిన్ను డిస్మిస్ చేస్తాను చూచుకో. బుద్ధుండా లేదా నీకు?” అని తోకతోక్కిన తాచు లాగ కుర్చీలో పండుకొన్న తేబరు ఆఫీసరు గారు తేచి ఒక్క ఉరుమురిమాడు.

“క్షమించుడయ్యా! పొరపాటు జరిగిందండి. బుద్ధిపూర్వకంగా చేసిన తప్పు కాదండి. ఇట్లా ఇంతవని జరుగుతుందని నేను కలలోను కూడా అనుకొనివుంటే దొరగారు తమరికింత ఆగ్రహం రాకుండానే చేసుకొనేవాణ్ని. ఇప్పుడయినా నాకథ యావత్తు సాంతంగా వింటే దొరగారు నామీద ఇంత ఆగ్రహపడరని మనవి చేసుకొంటున్నానండి” అని వెంకటనారాయణ నడుంవంచ రైతుచేతులూ జోడించి గజగజలాడుతూ విన్నవించుకొన్నాడు.

“ఏకథ? ఆ కథేమిటో — ఆ యేడు నేమిటో ఏంజరిగిందో చెప్ప — అదీ వింటాం” అని కొంచెం తమాయిధిచి వెంకటనారాయణ ఏం చెప్పకొంటావో సాంతంగా విందామని దొరగారు తిరిగి పడకకుర్చీలో వెనక్కి జేర్లబడి, ఆరో సిగరెట్టు ముట్టించి రెడ్డికంపేసి కొని ఓకకంటిచూపుకో వెంకటనారాయణను చూస్తూ కూర్చున్నారు.

అంతట వెంకటనారాయణ కొంత ధైర్యం తెచ్చుకొని గుండె దిటవుపరుచుకొని గొంతు సవరించుకొని తన చరిత్ర నీ క్రిందివిధంగా ఆరంభించాడు.

“తమ రీదినం అయిదవతేదీని తనిఖీకి వస్తామని పంపిన నోటీసుకార్డు నాకు మొన్న మూడవతేది ఉదయం పదిగంటల కందిందండి. తమ అనుగ్రహంవల్ల నా కీ శింగరాయకొండ గ్రామంలో నాకరీ దొరకడమూ, నేను ఛార్జీ తీసుకొన్న మూడునెలలకే తమరు నా స్కూలు తనిఖీకి వస్తామని నోటీసు పంపడమూ తలచుకొనేవరకు నాకు ఆనందం కలిగింది. నేను నాకరీలో చేరినప్పటికి ఇంకా తమరు మొదటిసారి తనిఖీకి రావడం కాబట్టి ఈసారి తమరిని హృదయపూర్వకంగా ఆహ్వానించి గౌరవించి తమరి నానందపరిచి తమ వల్ల మంచి సర్టిఫికెట్లు పొందుదామని కోరి పుట్టింది. నా స్కూలురావడంతోనే తమ వెడలో ఒక గులాబీపూలమాలవేసి, పండ్లు వగైరాలు సమర్పించి తమరిని పూజిద్దామని కొన్నాను. నిన్న నాలుగోతేదీ అంతా గడవుందికదా, నెల్లూరికిపోయి మంచి మాల పట్టా తీసుకువద్దామని ఆరురూపాయలు చేబుచ్చుకొని మొన్న రాత్రి ప్యాసెంజరుల నెల్లూరు వెళ్లానండి.

“తెల్లవారుజామున అయిదుగంటల నెల్లూరుచేరింది ప్యాసెంజరు. రైలుదిగి ఉయాన్నే పెద్దబజారులో పువ్వులమ్మే సాకేబుల అంగడికిపోయి మంచీరకం ఒకమాల రూపాయన్నరకు బజానాయించి, సాయం ఆరుగంటలకు మాల తయారవుతుంటే సాహేబుచెప్పినందువల్ల అతనితో సాయం వస్తాననిచెప్పి వెళ్లిపోయాను. బజారు రూపాయన్నరకు గజనిమ్మపండ్లూ, ఆపిలూ

గృహలక్ష్మి

కమలాలూ తీసుకొని ఇంకా యితరపనులు చూచుకొని మధ్యాహ్నం పూటకూటింట భోజనంచేసుకొని సాయంత్రం ఆరుగంటలకు మళ్ళీ బజారుకు వెళ్ళానండి. పూలమాల తయారుగావుంది. దాన్ని తీసుకొని ఒక బుట్టలో నల్లిగిపోకుండా భద్రపరిచి, రాత్రి ఏడు, ఏడున్నరగంటలకు మళ్ళీ పూటకూటింటికి వెళ్ళి భోజనంచేశాను. పూటకూటాయనకు డబ్బు లిచ్చివేసినపిదప నా మనీపర్సులో మిగిలినపైకం లెక్కచూచుకోగా నేను తీసుకువెళ్ళిన ఆరురూపాయలలోనూ రూపాయ రెండణాలు మిగిలినవి. ‘సరే, నెల్లూరినుంచి శింగరాయకొండకు సరిగా రూపాయేకదారైలుఛార్జి — ఇంకో రెండణాలు అదనంగానే వున్నవనుకొని పైకితీసినరూపాయి మళ్ళీ పర్సులోపెట్టేనమయంలో దానికి అంచున చిన్ననొక్కున్నట్టు కనిపించింది. అరే, చంద్ర బింబంలాంటి ఈ జర్జిమార్కు కొత్తరూపాయికి కళ్ళంకలా ఈ పాడునొక్కు ఎట్లా వచ్చిందాఅని అనుమానస్తూ దాన్ని కింద గచ్చుమీదవేసికోట్టి మోగించాను. ఖింగుమని మోగింది. మళ్ళీ రెండోసారి కొట్టాను. పూటకూటిల్లంతా మారుమోగింది. అనుమానమెందుకు ఈ రూపాయికనుకొని దాన్ని పర్సులోవేసి పండ్లు నాసూటు కేసులోపెట్టి దానికి తాళంవేశాను. రాత్రి తొమ్మిది తొమ్మిదిన్నర కావచ్చింది. శింగరాయకొండకు వెళ్ళే ప్యాసెంజరు తెల్లవారుజామున నాలుగుగంటలకు చేరుతుంది నెల్లూరు. పూటకూటింట పడకవేస్తే మెళుకువ వస్తుందో

రాదో, — అర్ధరాత్రి ప్రయాణం, వున్న యీ నొక్కరైలూ దాటిపోతే వచ్చినపసంతా వ్యర్థమయిపోవడమే కాకుండా దొరగారికి ఆగ్రహం గనుక వస్తే మనుబతుకంతా తలకిందైపోతుంది, వెళ్ళి రైలుస్టేషనులోనే పడుకొంటే మంచిదని సూట్ కేసు ఒకచేత్తోనూ, పువ్వులమాలబుట్ట మరోచేత్తోనూ పట్టుకొని వెన్నెట్లో స్టేషనుకు బయలుదేరాను.

“కాని దానిపాడుక్కి నాకు రూపాయి మీద అనుమానం బాధస్తూనేవుంది.” రూపాయి మోతచూస్తే బాగానేవుంది కాని ఆ టిక్కెట్టిచ్చేవాడి కంటికి నొక్కుకనిపిస్తుందేమో. మోత బాగామోగిన నొక్కున్న రూపాయలు రైలువాళ్లు తీసుకొంటారో లేదో. ఆ టిక్కెట్టిచ్చేవాడు రూపాయి మోగించి టిక్కెట్టు నాచేలోపెడితే సరే; ఒకవేళ అట్లాజరక్కపోతే ఏమిగతి? మనకి పట్నంలో తెలిసినవా రెవ్వరాలేరే! అందులోనూ అర్ధరాత్రిసమయం — అయినా రూపాయి పడకపోవడమే ఖాయమా? — పోనీ, ఎవరికయినా దీన్ని చూపించి నొక్కున్నదని చెప్పకుండా వాళ్లను “అయ్యో! ఈరూపాయి కేం లోపమండీ” అని అడిగితే, వాళ్లు దీని కేమయినా వంకపెట్టగలరా? — కాని ఈ ఆలోచనకూడా బాగాలేదు. మనరూపాయి లోపం మనమే ఎందుకు బయలుపెట్టుకోవడం? ఎవరితోనూ ఈ రూపాయి ప్రస్తావనే చేయ గూడదు. మాట్లాడక స్టేషనుకు వెళ్ళి హాయిగా తెల్లవారుజామువరకూ పండుకొని టిక్కె

ట్టిచ్చేసమయంలోపోయి ఏమీ యెరగనట్లు బల్లమీదపడేస్తే ఖంగుమని రూపాయిమోగి వూరుకొంటుంది; సరేరాఅని టిక్కెట్టు ఇవ్వనే యిస్తారు. అదీగాక, రాత్రివేళ, ఆ నిద్రకళ్ళకి వాళ్ల కీ రూపాయినొక్కు అసలు కనిపిస్తుంది గనుకనా? రాత్రిపూట ఈ ఉద్యోగంచేసే రైలుద్యోగస్థులందరూ - రైలునడిపే ఏడై) వసోతప్ప - గార్డూ, అండరుగార్డూ, స్టేషను మాస్టరూ, టిక్కెట్టిచ్చేవాడూ, వసూలుచేసే వాడూ - యావన్నండీ అసలు సగం నిద్రలోనే ఉద్యోగం చేస్తూవుంటారు. అటువంటిది టిక్కెట్లమ్మోవాడికి నారూపాయి నొక్కు కనిపిస్తుందా? చేస్తుందా? మోగించాడంటే చక్కగామోగే నారూపాయి కేమిటి రాత్రి వేళ సగంనిద్రకళ్ల టిక్కెట్టిచ్చేవాడు పేరు పెట్టక మేమిటి? - ఛా! ఛా! ఎందుకొచ్చిన ఆనుమానం ఇది. మరేమీ ఫరవాలేదు రూపాయికి వచ్చిన భయ మేమీలేదు" అని యేవేవో ఆలోచనలు చేస్తున్నాను. ఈ ఆలోచనలోనే స్టేషను చేరాను.

“నేను స్టేషనులో అడుగుపెట్టేవరకు మిషనరీ క్లాకుటవరు టంగు టంగుమని పది గంటలు కొట్టింది. “బలే. బలే శకునం. గంటకొట్టింది. ఇక ఫరవాలే” దనుకొని లోపల హాలులోకి వెళ్లాను. హాలుకు నడుంగా పైన పలకలద్దాల లాంతరు వేలాడుతోంది. దానిలోని దీపం తప్ప యితర పెద్దదీపా లేమీ హాలులో లేవు. మూడో తరగతి వ్యాసెంజర్లు కొంత మంది బెంచీలమీదా, కొంతమంది కిందా

పండుకొని నిద్రపోతున్నారు. కొందరు కూర్చునే కునికిపాట్లు పడుతున్నారు. ఒక మూల ఒక ముసలాయన దగ్గుతున్నాడు; వేరొకమూల ఒక చంటిపిల్ల లేచి యేడుస్తోంది. ఒకపక్క కొంతమంది చుట్టలుకాల్చుకొంటూ లోకాభిరామాయణం మాట్లాడుకొంటున్నారు. బయట రోడ్డు పక్క జట్కూలూ, ఎద్దుబళ్లూ వున్నవి. పదిన్నర గంట కావచ్చింది. నాకూ నిద్ర వచ్చి రానట్టుగావుంది. ఇంకో అరగంటకు మద్రాసునుండి మెయిలువచ్చి వెళ్లిపోయింది. దానితో హాలులోని సమ్మర్లం కొంత అణిగి ఆక్కడక్కడ కొద్దిపాటి ఖాళీ అయింది. “తెల్లవారుజామునకదా నా రైలు వచ్చేది. ఈలోపల కాస్త కూర్చుపోదా” మనుకొని తలకింద నూటుకేసు పెట్టుకొని పక్కన పువ్వులబుట్ట పెట్టుకొని కాళ్లు చాచుకొని రెండావులింత లావులించి రంగా! రంగా అంటూ మేను వాలాచ్చును.

“కళ్లు మూసుకొన్నాను కాని నిద్రపట్టలేదు. పైకి నిశ్శబ్దంగానూ, శాంతంగానూ వున్నట్టున్నానే కాని లోపల గుండెలు దడదడ రైలింజనులా కొట్టుకొంటున్నవి. ఏమీ భయం లేదని నాలో నేను ఎన్నిసార్లు ధైర్యం చెప్పకొన్నా గుండె నిబ్బరం కలగలేదు.” ఒకవేళ రూపాయి నడకపోతే యెట్లా? రైలువాళ్లకు మనతో మొగమాటర గనుకనా? ఈ రైలు దాటిపోతే గృతేమిటి? - ఇవే ఆలోచనలు. ఎంత అణచుకొందామన్నా ఉచ్చూ - ఈ ఆలో

గృహ లక్ష్మి

చన లణగటంలేదు. నిద్రపట్టలేదు. లేచి కూర్చున్నాను. హాళంతా పరికించి చూచాను. రాత్రి పన్నెండు, ఒంటిగంట అయిపోతోంది. అంతా నిశ్శబ్దంగావుంది “ఈ హాలులో ఇంతమంది ప్రయాణీకుల లోనూ ఎవరికైనా నాకులాగ ఇంత ఆందోళన వుంటుందా? హాయిగా నిద్రపోతారా వుంటే? — మనకయితే మాత్రం ఎందుకాందోళన? గడియారం టంగు టంగుమని గంటలు కొట్టింది. మనకు జయమే” అని మనస్సుకు దిటవుచెప్పుకొని మళ్లా కళ్లు మూశాను. కాని ఉదయం. మనస్సుకు శాంతి కలుగలేదు. “తీరా రూపాయి మారకపోతే రేపు దొరగారి తణిఖ యేమి కావాలె? స్కూలేమి కావాలె? నే నేమి కావాలె— ఇదేమిరా భగవంతుడా! ఇట్లాంటి చిక్కులలో పెట్టా’ వనుకొంటూ ఆ వేదనతో లేచిరూమని కొంతసేపు అటూ ఇటూ పచార్లుచేశాను. తిరిగి మళ్లా వచ్చినా మామూలుచోట్ల పండుకొన్నాను.

“క్లాకు టవరు రెండు గంటలు కొట్టింది. మూడు కొట్టింది. ఆఖరుకు నాలుగుకూడా అయింది. గుండెలు మహావేగంతో కొట్టుకొంటున్నవి. అప్పుడు నాది అదొక విపరీత మయిన స్థితి. టిక్కెట్లు తీసుకొనేటై. మయిందన్నట్లు స్టేషన్ ప్లాటుఫారంమీద గంట గణగణ వాయిచాడు పోర్టరు. హాలులో నిద్రపోశూవున్నవాళ్లందరూ నిద్రలేచారు. ఒక్క నిమిషకాలంలో టిక్కెట్లమ్మే కిటికీవద్ద పెద్దగుంపు చేరింది; జనం

త్రొక్కులాడుకొంటున్నారు. స్థలం లేదు. ఒకరినొకరు తోసుకొంటున్నారు. పెద్ద రభసంగావుంది. టిక్కెట్లు తీసుకొనేటందుకిదేరా సమయమని నేనూలేచి పర్సులో రూపాయి పైకితీసేవరకు ఒక ముసలి తురక సాపాబు డెబ్బయి ఏండ్లవాడు నా కడంగా వచ్చి “మహారాజ్! ముసలివాణ్ణి. కళ్లు కనుపించవు. ఆ జనంలోకిపోయి టిక్కెట్లు తెచ్చుకోలేను. నాకు శింగరాయకొండకో టిక్కెట్లు తెచ్చిపెట్టు మహారాజ్! నీకు సలాంచేస్తా” నన్నాడు. “శింగరాయకొండకా? టిక్కెట్టా? — సరే తెస్తాను. పైకం తే” అన్నాను నేను.

సాపాబు తన వణకుచేత్తో సంచిలో నుంచి రూపాయతీసి నా చేతిలో పెట్టాడు. “బలే. ఇట్లావుండాలి అదృష్టమంటేను. ఈ తొందరలో రెండు రూపాయలూ ఒకేసారి టిక్కెట్లీచ్చే ఆరునాచేతిలో పడేస్తే ఆరు నకు నా రూపాయి నొక్కు అసలే కనిపించదు. ఒక్కరూపాయి విడిగా ఇస్తే పరిశీలించడాని కవకాశంగాని రెండు రూపాయలూ జోడించియిస్తే ఇక భయమేమిటి? బతికానురా భగవంతుడా!” అనుకొంటూ టిక్కెట్ల కిటికీద్వారకి వెళ్లానండి. జనసమృద్ధం ఇంకా తగ్గలేదు.

“శింగరాయకొండకు రెండు టిక్కెట్లుంటూ నాచేతిని బలవంతంగా ఇతరుల చేతుల పక్కనుంచి కిటికీగంతులోకి పోనిచ్చి రెండు రూపాయలూ బల్లమీద పెట్టాను.

అమృతవారిని చేయబోతే కోతయింది

వాటిని టిక్కెట్లీచ్చే ఆయన మోగించాడో లేదో—నాకు తెలియదు. నా చెవికేమీ మోత వినపడలేదు. “ఇదేరా పరీక్షనమయం. అటో ఇటో తేలిపోతుం దిప్పుడే” అనుకొంటూవుండగా “ఈ రూపాయ పడ” దంటూ ఆ రెంటినీ తిరిగి నాచేతిలో పెట్టాడాయన.

“నొక్క కనిపించింది కాబోలు! ఇక నేదిరా దిక్కు?” అనుకొంటూ గుంపులో నుంచి తోసుకు బయలుపడ్డాను. నా కేమీ పాటిపోలేదు. దిక్కు దెసా తోచలేదు. వొళ్లంతా తేల్లూ జైరెలూ పాకినట్లయింది. ప్రపంచమంతా తిరిగిపోతున్నట్టనిపించింది. ఏమి చేయను? ఎక్కడికి వెళ్లను? ఎవరి నాశ్రయించను? ఎవరి నెరుగుదు నక్కడ? ఏమి బుద్ధి? అని యేమీతోచక తన్నుకు లాడుతుంటే నా సూటుకేసువద్దతనమూట పెట్టుకు కూచున్న సాహేబువచ్చి “అయ్యా! టిక్కెట్టే దండి” అన్నాడు. “లేదూ. టిక్కెట్టు తేలేదు. నా రూపాయ మారదని రెండు రూపాయలూ ఇచ్చేశాడు. ఇదిగో నీ రూపాయ. నీ టిక్కెట్టు నీవే తెచ్చుకో. నే తేలే” సంటూ లాంతరదీపం వెలుతురులో రెండు రూపాయలూ నిదానంగా చూచి నా నొక్కరూపాయి నేను జాగ్రత్త పెట్టుకొని అతని ఎడవైపు రూపాయ అతనికి కిచ్చివేశాను. ఏమి చేయడానికీ తోచక కాలు కాలిన పిల్లలా ఇటూ అటూ తిరుగు తూవుండగా అంతలోనే సాహేబు నాదగ్గరికి తిరిగివచ్చి “అయ్యా! ఇదేమిటి మహారాజ్! నా రూపాయ మారదని నా కిస్తావు. నా రూపాయి నాకియ్యి” అని గదిమాడు.

నా రూపాయ మారదని వాపసుచేశాడు ఆ టిక్కెట్టు పంతులు. మా దొడ్డవని చేశావు. నా మంచిరూపాయ నువ్వు తీసుకోని నీ పడనిరూపాయ నా కిస్తావు. నా రూపాయి నాకియ్యి” అని గదిమాడు.

“నే నేమయినా పొరపాటుపడ్డానా” అని మళ్లీ దీపం వెలుతురులో నా రూపాయిను పరిశీలించి చూచాను. అది నా రూపాయే — జార్జి చక్రవర్తి భూమ్మా అంచున నొక్కూను. సందేహమేమిటి? — సాహేబు కిచ్చినది సాహేబు రూపాయే. పొరపడలేదనుకొని “నీరూపాయే నీకిచ్చాను సాహేబూ! నా పడనిరూపాయి నీకివ్వలే” దన్నాను. “లేదు మహారాజ్! చీకట్లో పొరపాటు పడ్డారు మీరు. నారూపాయి మంచిరూపాయి సామీ! నాది నాకిచ్చేయం డన్నాడు. ఏం చెప్పనతనికి? “లేదు సాహేబూ! నారూపాయి నాకు గుర్తే. దానికి చివర నొక్కం” దన్నాను. “లేదయ్యా నా రూపాయి తీసుకొని నీపడనిరూపాయి నా కిస్తావుటయ్యా? బలే దొడ్డవాడివే, ఇచ్చేయ్యి నా రూపాయి” అని గోల ప్రారంభించాడు. ఈ గోల కక్కడ హాలులోనివారు దగ్గరికివచ్చి మమ్మల్ని చుట్టుకోవడం మొదలుపెట్టారు. “ఎట్లాగ ఈసాహేబును సమ్మించడం? అతనికి కట్టె కనిపించవు. అతని రూపాయి తీసుకొన్నప్పుడు మంచిదే అనే వుద్దేశంతో మోగించకుండా తీసుకొన్నాను. మొదట మోగించినా తీరిపోయేది. ఇప్పుడేమీనుకుంటే ఏమిలాభం?” అనుకుంటూ

గృహలక్ష్మి

వుండగా చుట్టూ మూగినవారు తలొక మాటా అనడం మొదలుపెట్టారు. సాహేబు తొందర ఎక్కువయింది రూపాయి ఇచ్చే య్యమని. “అఖరుకు నా నొక్కురూపాయే మంచిదనీ, సాహేబురూపాయే చెడ్డదనీ నిశ్చయమయింది. అయితేమట్టుకు లాభాగట్టి పోయినాడే” అని దుఃఖం వచ్చింది. “ఇక మేమిటి? సాహేబు నెట్లా సమ్మించడం? అతనికి టిక్కెట్టు తీసుకువస్తానని యెరక్క పోయి వొప్పుకొన్నాను. మొట్టమొదట లేనిపోని అనుమానాలకు పోయి చెడ్డాను.” అనుకొంటూవుండగా సాహేబు “ముస లాణ్ణి కళ్లు కనపడవు గనుక మోసం చేస్తా వుటయ్యా? ఇచ్చెయ్యి నారూపాయి. రైలు వస్తోంది. వెళ్ళాలంటూ మరింత గండగోళం చేశాడు. ఏమి చెయ్యనిక. ఇక నివ్వక విధి లేదు—ఇదేమిరవ్వరా?” అని నారూపాయి వాడిచేతిలోపట్టి వాడిరూపాయి నేను తీసు కొన్నాను. నా నొక్కు రూపాయి తో టిక్కెట్టు కొనుక్కొని టింగురంగా అని చక్కాపోయినాడు సాహేబు.

“అఖరుకు బలే తమాషాజరిగిందోయి వెంటనారాయణా! కథలాగేవుంది. తరువా తేంజరిగిందేమిటి” అన్నారు నవ్వుతూ లేబరు ఆఫీసరుగారు.

“ఇకనేముంది స్వామీ! నేనక్కడదిగడి పోవడం — దొర గారు తమరిరాకా — స్కూలుతనిఖీ తలచుకొనేటప్పటికి వొళ్లు కంపరమెత్తిపోయింది. ఏమిచేయడానికీ దిక్కు తోచలేదు. రైలువచ్చేస్తున్నది. మతి పోయింది. మల్లాకిటికీదగ్గరికి వెళ్ళాను. టిక్కెట్టు

పంతుల్ని శతవిధాల బతిమాలుకొన్నాను. ఎంతబతిమాలుకొన్నా ప్రయోజనంలేక పోయింది. నాదగ్గర రూపాయచెల్లడంలే చెల్లదని తీసుకోనన్నాడు. “సాహేబు సైంధ వుడిలా అడ్డుతగిలి వాడిరూపాయి నాకంట నేమిచేయనురా భగవంతుడా” అనుకొంటూ వుండగా ప్లాటుఫారంమీద కొచ్చేసింది రైలు. ఇక ఆలోచిస్తే కార్యంలేదనుకొని నాదగ్గర అదనంగావున్న రెండణాలతోనూ ప్లాటుఫారంటిక్కెట్టుకొని ఒక్కపరుగున ప్లాటుఫారంమీదికివచ్చిపడ్డాను. రైలుజాటి పోతుండేమో అన్నఖంగారులో నాకెదురుగా వున్న పెత్తెతలుపు తెరచి లోపలికెళ్లకూచునే వరకు—తీరాచుస్తునుగదా—అది ఇంటరు క్లాసయింది. అసలే టిక్కెట్టులేదు; అందు లోనూ ఇంటరుతగితి ప్రయాణం! ఇదేమిరా ఎట్లావచ్చిందనుకొంటూ, పువ్వులదండ జ్ఞాపకానికీవచ్చి చూచుకోగా ఆబుట్టలేదు. తొందరలో స్టేషనులో మరచిపోయవచ్చా నని తెలిసిందప్పుడు. దానికోసం విచారిస్తూ వుండగా రైలు పెన్నవంతెనమీదికి రావ డమూ, ఇంతలోనే — అదివరకాబండిలో ఎప్పుడెక్కాడో టిక్కెట్టుకలెక్కరొకడు టిక్కె ట్లుడగుతూవుండడమూ జరిగింది. “వస్తే ఖిన్ని చిక్కులూ వక్కమాటువస్తవి—ఇదేమి ఖర్మంరా భగవంతుడా” అని హాజిలిపోతున్న సమయంలో టిక్కెట్టుకలెక్కరు నాదగ్గరికి వచ్చి టిక్కెట్టుడిగాడు. నాదగ్గరటిక్కెట్టుదీ? లేదని నాసంగతంతా చెప్పబోతూవుంటే

అయ్యవారిని చేయబోతే కోతయింది

వినక దొంగతనంగా ప్రయాణం చేస్తున్నానని నాకు మద్రాసునుంచి ఇంటరుక్లాసుకు డబ్బిచార్జికట్టి నాపేరువ్రాసుకొని నెల్లూరు తర్వాతిస్తేషను వడుగుపాడులో దింపివేసి స్టేషనుమాస్టరు కొప్పగించి తనదారిని తాను చక్కాపోయాడు.


ఏమని చెప్పుకోను దొరగారూ! నా అవస్థ—తెల్లవారేవరకూ వడుగుపాడులో వుండి తెల్లవారినతర్వాత ఆస్టేషనుమాస్టరు కాళ్లుపట్టుకొని ప్రార్థించి, ఆయన దయ దలచడంవల్ల శింగరాయకొండకు టిక్కెట్టు తీసుకొని అయనదగ్గర తీసుకొన్న చేబడులు తో—ఈ పన్నెండుగంటల ప్యాసింజరులో వచ్చిపడ్డానండి.

ఈలోగానే దొరగారు తమరు స్కూలుకు రావడమూ, నేను లేనన్నకారణంచేత కోపంచేసి ఇక్కడికి వచ్చేయడమూ జరగిందండి—పోయిన పూలమాల పోనే పోయింది స్వామీ! ఈపళ్లెలునా తీసుకొని శున్ను కటాక్షించకపోతే—”

అని దీనంగా గద్దదస్వరంతో చెప్పుకొంటూ నిలబడివున్న వెంకటనారాయణ వెళిరి చూచేవరకు లేబరుఆఫీసరుహృదయం కరిగింది, బాలిపడ్డా డతనిస్థితికి; “సరే నీకు భయంలేదు. నేను రేపటిదినం స్కూలు తనిఖీకి వస్తా”నని చెప్పి అతన్ని వోదార్చడమేకాకుండా అతనికి రైలువాళ్లు కట్టిన డబ్బి ఛార్జి ఏడురూపాయలన్నరా తానే యిచ్చేసి వెంకటనారాయణ నింటికి పంచేశాడు.

జామాతైలము

ఏజంట్లు కావలెను



తలనొప్పి, యిక్ష్మయంజా, చేయి కాలు పట్టుకొనుట వంటినొప్పి మొదలగువ్యాధులను ఒక శుణములో పోగొట్టగల ఖ్యాతిచెందిన “జామాతైలము” నకు సమమగు మందు వేరేదియు లేదు. చాలా యోగ్యతా పత్రములనుపొందియున్నది.

బుడ్డి 1-కి అణాలు 6 ఇచ్చి ఉపయోగించి చూడుడు

అమర్ చెందు, శోభాచెందు,
ఇంగ్లీషుమందులు, పలుసరకులు, సల్ఫ్యూరిక్, సైట్రిక్
మొరాటిక్ ఆసిడ్ల వ్యాపారస్థులు.

నెం. 63, నైసప్పనాయని పీఠి, మద్రాసు